

ALL NATIONS GOSPEL PUBLISHERS



www.angp-hb.co.za



info@angp.co.za

LO NHLIZIYO KA LO MUNTU

Lo tempele ka lo Nkulunkulu, noka lo ndawu ka sebenza ka lo Satan. *1 Ujohane 3:4-10.*

→

Lo buku yena pumile lapa lo France ka lo nyaka 1732.

Lo munye gama ka yena: (Lo SPIEL-GLAS) (sbuko) ka lo nhliziyo. Ndaba ka lo makulu qiniso ka yena, maningi bantu tolile lo jabula pakati ka lo nhliziyo ka yena. Lo buku yena jobpa fana ka lo spiel-glas (sbuko) yena kombisa lo nhliziyo ka lo muntu lo skat yena funda lo buku. Futi lo buku yena komba lo muntu kanjani Nkulunkulu Yena buka lo muntu.

Lo muntu yena buka lapa ka lo pandhle, kodwa lo Nkulunkulu Yena buka pakati lapa lo nhlisiyo. *1 Samuel 16:7.*

Lo Satan yena lo baba ka lo manga, lo nkosi ka lo mnyama na lo mhlaba. Lo skat Satan funa kohlisa lo muntu yena tshintsha lo mzimba ka yena, yena fika fanakalo ingelozzi-angelo ka lo Nkulunkulu, kodwa yena manga stelek. Maningi muntu, yena tanda lo Satan, ndaba yena tanda lo mteto ka yena.

Lo langa ka tina, yena fana lo langa ka lo madala skat. Maningi muntu yena kuluma tina lo muntu ka lo skol ka lo Nkulunkulu na lo Mpostoli ka lo Jesu Kristu kodwa yena manga, yena jobpa lo mteto ka lo Satan kupela. *2 Kor. 11:13-15.*

Lo Satan lo nkosi ka lo mhlaba, yena vala lo mehlo na lo skop ka lo muntu, yena aifuna wena buka lo tanda ka lo Nkulunkulu na lo into Jesu yena jobpile ka lo sindisa ka wena, lo skat yena ifile lapa ka lo stik. †

Jesu Kristu Yena lo masizaan ka lo zonke muntu. Zonke muntu lo yena ai funa lo mteto ka lo Nkulunkulu, lo mehlo ka lo muntu yena valile, ndaba lo Satan yena tshova yena ka lo moya mubi ka yena. *Ephesian 2:2; Efesu 3:2.*

Futi zonke lo muntu lo skat lo mehlo ka yena ai vulile, yena hamba lapa lo ndhlela ka lo hlupeka na lo ndhlela ka lo mlilo ka Satan . . . Buka! Jesu yena fikile, yena bulala lo jobpa ka lo Satan. *1 Ujohane 3:8.*

Muhle wena tshetsha vuma Nkulunkulu, yeka lo mteto ka Satan, fika duze lapa ka lo Nkulunkulu, futi lo Nkulunkulu Yena azi fika duze lapa lo sayid ka wena. *James 4:7-8.*

Skat wena funda lo buku futi wena buka lo ma-foto wena azi qonda lo nhliziyo ka wena. Vuma kahle lo LAYIT KA LO NKULUNKULU, yena setsha wena, wena buka lo sono ka wena. Vuma lo layit, aikona cima yena. Vuma lo sono ka wena, lo skat lo layit ka lo Moya ka lo Nkulunkulu yena setshile lo nhliziyo ka wena. Aikona vala yena. Lo Bibeke yena kuluma: "lo skat tina kuluma lo sono aziko tina manga, kodwa lo skat tina vuma, Yena azi siza tina, Yena azi xolela, Yena azi sula zonke lo sono ka tina, futi Yena washwa zonke lo mubi ka tina. *1 UJohane 1:1-10.*

Lo gazi ka Jesu Kristu lo Ndodana ka lo Nkulunkulu sula zonke lo sono ka tina.

Ubani tshova lo moya ka wena zonke skat? Lo Moya ka Nkulunkulu noko lo moya ka Satan? Lo skat wena bukile, lo sono yena tshova wena, kala stelek, tshela lo Nkulunkulu lo ndaba ka lo sono ka wena. Yena azi siza wena lapa lo Jesu Kristu lo Ndodana ka Yena. Jesu Kristu fikile lapa lo mhlaba, Yena azi sindisa wena, futi Yena azi loosa wena lapa ka lo Tshayin (katango) ka lo Satan na lo sono. Jesu Kristu kupela, Yena lo wan MASIZAAN ka tina. Wena kona manje lapa ka lo Nkulunkulu . . . NGCWELE. Lo mehlo ka Yena, yena buka zonke lo into ka wena, futi Yena azi zonke lo cabanga ka wena. Zonke lo into lo cabanga, na lo maplan ka wena, wena ai azi fihla, lo Nkulunkulu Yena enzile lo mehlo wena cabanga Yena ai azi buka? Lo mehlo ka lo Nkulunkulu, yena hamba lapa na lapa, na lo zonke ndawu, Yena funa nika lo stim ka Yena lo skat lo muntu vumile Yena ngena lapa lo nhliziyo ka yena. *2 Kron. 16:9.*

Futi, Lo mehlo ka lo Nkulunkulu buka lo ndhlela, na lo hamba ka wena zonke skat. Aziko lo wan ndawu lo muntu ka lo sono yena azi fihla. *Ujob 34:21-22.*

Muntu JABULA! Lo skat lo sono ka wena sulile, wena azi jabula stelek. Jabula lo skat lo Nkulunkulu xolela lo mubi ka wena, na lo moya ka wena fikile muhle. *Psalm 32:1-2* Funda futi, *Psalm 51.*

Jesu Kristu bisa wena, Yena kuluma: "Buya lapa ka Mina zonke lo muntu lo yena hlupeka na katala, Mina azi nika wena lo pumula." *uMatthewu 11:28-30.*



FOTO NOMBOLO 1

Lo foto kombisa tina lo nhliziyo ka lo muntu ka lo mhlaba lo yena enza lo sono, na lo moya mubi yena tshova yena stelek. Manje lo foto kombisa tina lo nhliziyo fana lo Nkulunkulu Yena buka lo nhliziyo. Lo bomvu mehlo yena komba lo muntu lo yena puza lo tshwala. *Proverbia 23:29; Izaga 23:29.* Ubani to-

hile lo silonda? Ubani hlupekile? Ubani yena tshaya iwa-panzi? Ubani yena kala stim? Ubani yena kona lo ngosi? Ubani lo mehlo ka yena bomvu? . . . Zonke lo muntu yena hlala maningi skat lapa ka lo BARA lo yena dibanisa na hlanganisa zonke lo mhlobo ka lo tshwala, . . . Yena lo. ————— PASOPA, ai pusa lo tshwala, indaba yena azi luma wena fanakalo NJOKA wena azi ifa. Lo muntu lo yena dakiwe, lo yena hamba ka lo bara, yena enza maningi mubi into. Yena bamba lo mfazi ka lo munye muntu, futi yena kuluma maningi mubi into.

Buka manje lo nhliziyo lapa ka lo foto 1. Pakati lo nhliziyo wena azi buka maningi lo izilwane. Yena komba tina zonke lo mhlobo ka lo sono ka lo muntu, lo yena kona lapa ka lo nhliziyo. Lo nhliziyo ka lo muntu yena lo stolo (lo tshap) ka lo sono ka yena. Lo Bible tshela tina: “Lo nhliziyo ka lo muntu yena mubi pamibli ka zonke lo into. Ubani yena azi zonke lo into na lo mteto ka lo nhliziyo?” *Jeremia 17:9.*

Jesu futi kuluma: “Lapa ka lo nhliziyo yena kona maningi lo into lo yena enza lo nhliziyo doti. Fana-ka-lo, cabanga mubi, mfebe (lo bamba lo mfazi ka lo munye muntu), lo bulala, lo ntshontsha, lo fisa lo into ka lo munye muntu, lo mubi mplan, lo kohlisa, lo tuga, lo pakamisa, lo yenza lo mompara. Zonke lo into yena puma lapa ka lo nhliziyo ka lo muntu. *UMarko 7:1-23.*..

1. LO PIKOKO. Lo Pikoko yena lo nyoni muhle lo skat wena buka yena, kodwa lapa lo nhliziyo ka lo muntu yena kuluma ka lo ndaba ka lo pakamisa. Lo muntu lo yena kuluma: “Mina muhle aziko munye muntu fana mina,” yena kona lo pikoko lapa ka lo nhliziyo ka yena. Lo moya ka lo pikoko lapa, ka la nhliziyo, yena lo moya ka lo Satan. Madala skat Satan yena kade lo Lucifer lo ingelosi — angelo lapa ka lo Nkulunkulu. Kodwa munye langa, Lucifer yena kuluma: “Mina funa kwela pezulu, pambili ka lo Nkulunkulu, mina funa pakamisa lo stulu ka mina pezulu ka lo stulu ka lo Nkulunkulu.” Lo pikoko yena qala figile lapa lo Lucifer. Manje Nkulunkulu kipile yena lapa lo ingelosi — angelo muhle ka lo Izulu. Zonke lo muntu lo yena kuluma mina muhle pambili ka lo mabroer ka mina, yena kona lo pikoko lapa ka lo nhliziyo ka yena. *UISaja 14:9-17; UEzekiel 1:28; 12:17.*

Lo moya ka lo pikoko na lo pakamisa yena puma lapa ka lo ndawu ka Satan. Yena ngena pakati lapa lo muntu manje

lo muntu futi yena fana ka lo pikoko. Yena cabanga yena muhle stelek pambili ka lo munye muntu indaba ka lo mali noma ndaba yena fundile lapa lo skol. Munye futi yena faga lo ringi na lo watsh, lo ngubo futi lo yena ka lo tzotzi. *ISaja 3:17-24.*

Maningi muntu futi yena kona lo moya ka lo pikoko ndaba yena kuluma: “lo mhlobo ka mina yena pezulu ka lo munye mhlobo.” Manje Nkulunkulu yena ai tanda lo muntu lo yena kona lo pikoko, kodwa yena siza lo muntu lo yena hamba kahle. *1 Peter 5:5; Proverbia 8:13; Izaga 8:13; Proverbia 16:18; Izaga 16:18.*

2. LO BOKO (INJA). Lo boko lapa lo nhliziyo yena komba tina lo sono ka lo mfebe, yena lo muntu lo yena tanda lo mfazi ka lo munye muntu. Yena ai lo nuwan sono lo, maar lo into ka lo madala skat. Futi lo sono yena fikile makulu lapa lo muntu manje. Lo muntu yena tanda lo sono stelek. Madala skat Jesu kulumile: Lo sono ka lo boko yena azi fika maningi fana ka lo skat ka Sodom na Gomorrah. *Genesis 18 . . . Genesis 19.* Lo Satan yena jobpa stelek lo moya mubi, manje yena jobpa lo into lapa ka lo mubi buku, lo ma newspapa, na lo bioscope, na lo maningi munye into. Lo sono yena ngenile stelek lapa lo madoda, na lo mafazi, na lo bantwana zonke. Lo Satan futi yena sebenza ka lo jonkola, na lo wireless, na lo rekord. Ka lo madala skat lo muntu lo yena enza zonke lo mubi into ka lo mfebe yena kade boshwa futi lo nkosi lo yena pata lo mteto, yena kade bulala lo muntu, lo yena enza lo into, kodwa manje zonke, yena kuluma lo into lungile. Nkulunkulu Yena kuza, Yena kuluma: “balega lo into, yeka lo into, ai dhlala na lo into . . .” Kanjani? Wena ai azi lo mzimba ka wena yena lo Tempele ka lo Moya Ngcwele lo yena pakati ka wena? Lo Nkulunkulu Yena fakile . . . Na lo mzimba yena aikona lo mpahla ka wena. *1 Kor. 6:18-19.* Futi, skat lo muntu yena faka lo doti lapa ka lo mzimba ka yena fana-ka-lo boko, lo Nkulunkulu Yena azi moshala lo mzimba ka lo muntu. *1 Kor. 3-17.*

3. LO INGLUBE. Lo inglube lapa ka lo nhliziyo yena komba tina lo sono ka lo dakwa (Tshwala) na lo idhla lo maningi stelek, pambili ka lo mteto muhle. Lo inglube yena doti stelek, yena idhla zonke into, yena ai katala noko yena mubi, noko yena muhle, noko yena bolile. Lo skat lo moya ka lo inglube yena ngenile lapa lo muntu, lo muntu futi yena kuluma: “Mina ai katala, noko lo into yena muhle, noko yena mubi, maar lapa

ka mina yena fanana.” Yena lo muntu lo yena kuluma: “Mina hamba lapa lo church — skol futi mina pusa lo tshwala, futi mina bhema lo gwayi na lo ntsango. Zonke lo doti into lo muntu yena enza ka lo ndaba yena bopile ka lo moya ka lo inglube stim. Lo muntu yena aikona bhema lapa lo tandaza kodwa lo skat yena pumile, yena faka lo doti lapa lo mzimba ka yena ka lo bhema. Lo bhema yena mubi moya.

Lo muntu lo yena idhla kakulu lo skaf, lo yena ai azi yeka lo skaf yena tolile muhle, lo Nkulunkulu Yena lahla lo muntu, Yena aikona tanda. Yena lo skat wena lambile wena azi idhla lo muhle skaf wena sutile muhle, kodwa lo moya ka lo inglube yena kala: Nika, Nika futi, maningi futi, lo skaf na lo tshwala. Lo mteto ka lo madala skat tina azi tola yena lapa lo Buku lo Bibebe, *Deutoronomi 21:18-21*. Wena azi mosha zonke lo mali na lo into ka wena, skat wena tande lo idhla na lo pusa stelek. *Proverbia 23:21; Proverbia 28:7*. Kumbula lo Bibebe kuluma; kade yena kona lo muntu lo yena patile lo mali maningi futi yena idhlile stelek kodwa lo skat yena ifile yena ngenile lapa ka lo ndawu ka Satan, lo mlilo. Lo Nkulunkulu Yena kuluma: Zonke lo muntu lo yena pusa dakwa, yena ai azi ngena lapa lo Izulu, lo house (lo kaya) ka lo Nkulunkulu. Lo tshwala yena ai lo skaf kodwe yena lo into mubi yena enza lo muntu lo mampara na lo mbulali na lo spukuspuk. Lo yena puza lo tshwala lo skop ka yena futi pendukile mubi.

Lo Nkulunkulu Yena kuluma zonke lo muntu lo yena pusa lo tshwala yena ai azi tola lo pumula ka lo Nkulunkulu. Manje lo muntu lo yena tengisa lo tshwala yena fana ka lo muntu lo yena pusa, lo tu muntu yena kona lo Xala, lapa lo Nkulunkulu. *Isaja 5:22; Habakuk 2:15; Isaja 5:12; 1 Kor. 6:9-10*.

Lo sono ka lo muntu ka lo mhlaba yena lo mfebe, lo landela lo doti, lo landela lo munye nkosi, lo takata, lo tuga, lo kwata, lo dakwa, lo manga, lo ntshontsha, futi lo maningi mhlobo ka lo mubi. Funda kahle lapa lo Bibebe: *Galatia 5:19-21*. Skat wena funa pusa, pusa lo into ka lo Nkulunkulu, lo Moya ka lo Nkulunkulu, Yena azi jabulisa . . . “Ai dakwa lo tshwala, kodwa vuma lo MOYA NGCWELE Yena gwalisa wena.” *Ephesu 5:18*.

Izwa lo izwi ka lo JESUS KRISTU, “Zonke lo muntu lo yena funa pusa, buya lapa ka MINA, Mina azi nika wena lo manzi ka lo pila.” *Izaga 55:1*.

Futi izwa lo munye kuluma ka Jesu, “Zonke lo yena pusa

lo manzi, lo Mina nika yena, lo muntu ai azi ngxaniwe futi, ko-dwa lo manzi Mina nika wena, yena azi jobpa stelek lapa pakati, wena pila kahle. *John 4:14; UJohane 4:14*. Lo manzi ka lo mhlaba, yena azi pela munye skat, kodwa lo manzi ka Jesu Kristu, Yena ai azi pelisa (pela) lapa lo ndhlela tina hamba ka lo Nkulunkulu.

4. LO FUDU (Skilpad). Lo ufudu lapa lo nhliziyo kombisa tina lo sono ka lo lova, lo sebenza ai hamba tshetsha na lo into ka lo mtakati. Lo skat lo muntu yena ai Kolwa, yena lo sono ka lo MTAKATI. Lo hamba ka lo muntu lo yena kona lo ufudu yena azi bulala lo muntu ka lo ndaba yena aifuna sebenza ka lo sandhla ka yena. *Proverbia (Izaga) 21:25*. Madala skat, Joshua yena tshelile lo bantwana ka lo Israel: “Aikona enza lo mteto ka lo ufudu, hamba tata lo ndawu ka lo Canana na lo stim.” Lo mteto ka lo muntu ka lo mhlaba yena lo lova, futi aikona tshetsha bamba lo into ka lo Nkulunkulu. Jesu kuluma: “Jobpa stelek, wena ngena lapa lo geyit ka lo Nkulunkulu.” *ULuka (Luke) 13:24*. Lo yena funa stelek yena azi tola. Lo ndawu ka lo Izulu tina funa tata ka lo stim. *Matthew (UMathewu) 11:12*.

Manje lo moya ka lo ufudu yena enza lo muntu yena ai bamba lo sindisa na lo into ka lo MOYA ka lo Nkulunkulu, futi lo moya ka lo ufudu yena bulala muntu. Lo skat lo muntu tolile lo moya ka lo ufudu yena aikona tandaza ka lo ndaba yena katalile zonke skat. Lo skat Nkulunkulu Yena kuluma, “Nika Mina lo nhliziyo ka wena namhla,” lo Satan, lo moya ka yena (lo moya ka lo ufudu) yena kuluma, “Aikona namhla kodwa kusasa,” noma futi munye langa, maar lo munye langa yena ai azi fika. Manje lo muntu yena azi ifa yena ai totile JESU KRISTU lapa lo nhliziyo ka yena. Nkulunkulu Yena kuluma, “Namhla, skat wena izwa Mina bisa wena, aikona vala lo nhliziyo ka wena.” *Hebr. 3:7*. Maningi muntu lahlegile mahala, ndaba yena kuluma, “mina azi penduka kusasa”. Lo langa ka lo kusasa, aikona lo langa ka wena. Munye skat wena aziko kusasa, wena ifile. Lo skumba ka lo ufudu yena jobpisa lapa kalo mtakati. Maningi muntu yena hamba lapa lo mtakati lo skat yena hlupeka. Lo skat lo muntu yena kula sik, noma lo mhlobo ka yena ifile, yena kijima lapa lo mtakati. Manje Nkulunkulu Yena linda lo muntu, Yena funa wena kala lapa lo Nkulunkulu lo skat wena hlupekile. Lo skat wena pendukile, Yena azi siza wena zonke skat. Lo

muhle muntu, lo ndhlela ka yena, lo Nkulunkulu azi kombisa yena, kanjani yena azi hamba. *Psalms 37:23.*

Lo skat munye sik, lo Nkulunkulu Yena tshela tina: Hamba bisa lo madala muntu ka lo Nkulunkulu yena azi tandaza, futi yena azi faka lo oyili na lo Gama ka lo Nkosi. Lo skat yena ko-lwa, lo Nkulunkulu Yena azi pilisa yena, na lo sono ka lo muntu Yena azi sula. Vuma lo sono zonke, lo wan muntu na lo munye muntu, futi tandaza lo wan muntu na lo munye, manje wena azi pila kahle. *James 5:14-16.*

Lo Nkulunkulu kuluma: Ai hamba lapa lo mtakati, aikona busa lo into ka lo kusasa lapa lo mtakati, aikona hamba lapa lo muntu lo yena kuluma na lo moya ka lo muntu lo yena ifile. Zonke lo into, yena mubi stelek, lapa lo mehlo ka lo Nkulunkulu. *Deutoronomi 18:10-12.*

Zonke lo mtakati, na lo yena sebenza mbefe, lo mbulala, na lo yena landela munye nkosi, na zonke lo yena kuluma manga, yena pandhle ka lo ndawu ka lo Izulu ka lo Nkulunkulu. Yena ai azi buka lo Izulu. *Revelation 12:15; Isambulo 12:15; Levitikus 19:31; Isaja 8:19-20.*

Manje skat wena funda lo buku, wena azi izwa lo Nkulunkulu Yena kuluma lapa ka wena. Yena funa wena penduka, Yena funa wena vuma lo sono ka wena, Yena funa wena nika lo moya ka wena lapa ka Yena. Manje lo moya ka lo ufudu lo yena kona lapa ka lo nhliziyo ka wena, yena azi imisa lo penduka ka wena, futi yena azi enza lo into, wena vala lo nhliziyo ka wena. Futi lo moya ka lo ufudu yena enza wena saba lo penduka, ka lo ndaba wena saba lo mabroer yena azi hleka wena, skat wena enza lo mteto ka Jesu Kristu. Lo moya ka lo ufudu, yena azi vala lo mehlo ka wena, wena ai buka lo manandi into, na lo pumulu ka lo Nkosi Jesu. Futi wena ai tola lo jabula na zonke lo muhle into ka lo Nkosi Jesu.

Lo moya ka lo ufudu yena funa komba wena lo into ka Satan, yena funa wena bamba yena. Manje yena bopa wena na lo tsheyin ka lo Satan wena ai azi yeka zonke lo into ka yena, wena lo sbo-shwa ka yena na manje. Futi lo nhliziyo fikile qinile fana lo skumba ka lo ufudu. Kumbula: **Jesu fikile Yena azi lusa wena.**

5. LO INGWE. Lo moya ka lo Ingwe, yena lo moya ka lo kwata stelek na lo moya lo yena azi tshaya lo muntu, futi yena hlaba lo muntu tot yena ifa. Munye skat lo muntu yena azi traitsha vala lo kwata na lo nkani ka yena, tot lo moya ka lo Ingwe yena

azi vuka pakati, na lo muntu azi kwata stelek. Aikona kuluma, lo moya ka lo kwata, lo moya ka lo Nkani (lo moya ka lo Ingwe) aziko, betele wena vuma lo into, wena tshela Nkosi Jesu, Yena azi kipa lo moya lapa ka wena. "Aikona vuma lo moya ka lo kwata yena hlala lapa ka lo mehlo ka wena." *Gen. 45:5*. "Yeka lo nkani, baleka lo kwata, futi ai landela lo ndhlela ka lo enza lo mubi." *Psalom 37:8; Proverbia 27:4; Izaga 27:4*. Lo nkani, na lo kwata yena hlala kahle lapa lo nhliziyo ka lo spukupuk-mampara manje kipa lo into lapa lo nhliziyo ka wena *Eccl. 7:9, 11:10*. Vuma zonke lo nkani yena suka. *Col. 3:8*. Maningi muntu yena lo gwala (maningi saba) manje yena pusa lo tshwala yena cabanga yena tola lo ai saba luto, kodwa yena ai buka lo tshwala yena lo poyizen fana ka lo njoka . . . *Deutoronomi 32:33*. Jesu tshela tina "Tanda lo mabroer ka wena," futi "Tanda lo muntu lo aikona tanda wena." Lo Nkulunkulu Yena tembisile tina skat tina xolela na kohla lo sono ka lo mabroer ka tina, Yena futi Yena azi xolela na kohla lo sono ka tina. Lapa lo nhliziyo ka lo muntu yena kona lo moya lo yena funa mosha lo gazi ka lo munye muntu. Lo skat lo muntu yena penduka, lo skat Jesu Yena ngena, lo mubi moya azi puma, lo muntu azi tola lo moya ka Jesu, yena lo moya ka lo Pumula na lo Tula lo yena ai azi pelisa.

6. LO NJOKA. Lo Njoka, yena lo yena fikile kuluma lo manga lapa lo Efa. Yena hluganisile pakati na lo Nkulunkulu na Adam na Efa. Satan, lo yena kade lo Ingelosi-angelo yena lo moya ka lo njoka. Satan, yena bukile lo Adam na lo Efa yena hlala muhle na lo Nkulunkulu, manje lo Satan enzile lo maplan ka yena, yena funa Adam na Efa yena hlupeka. Lo Moya ka lo njoka yena kona lapa lo muntu maningi. Yena enza lo maplan ka lo mosha lo into ka la munye nuntu. Lo moya ka lo njoka lapa lo muntu enza lo muntu yena kwata lo skat lo munye muntu tola lo into pambili ka yena. Munye skat yena azi bulala lo munye muntu futi. Lo moya ka lo njoka yena ai tanda lo skat lo ndota hlala kahle na lo mfazi ka yena. Lapa ka lo skol, lo moya ka lo njoka ngena lapa la lo mfundisi. Skat lo Nkulunkulu nika lo munye mfundisi lo muhle into pambili ka yena, yena azi kwata ka lo ndaba. **Pasopa!** Manje wena azi enza muhle, skat wena totile lo moya ka lo tanda ka lo Nkulunkulu lapa lo nhliziyo ka wena, lo moya ka lo tanda, lo Nkulunkulu nika wena, ka lo jobpa ka

lo MOYA NGCWELE. Yeka lo mubi moya ka lo njoka ka lo Satan. Jesu azi kipa lo mubi moya lapa lo nhliziyio ka wena.

7. LO SELESELE. Lo skaf ka lo selesele yena lo hlabati. Lo moya ka yena, yena komba tina lo sono ka lo tanda into maningi fana-ka-lo mali. Manje lo mali yena lo into lo yena fikisile maningi mubi. *1 Tim. 3:10.* Lo munye mhlobo ka lo selesele lapa ka lo nadwu ka lo Congo, yena idhla stelek tot yena dabuka (quma), yena ifa. Lo muntu lo yena kona lo moya ka lo selesele yena aikona azi siza (helepa) lo munye muntu lo skat yena hlupekile. Yena funa pasopa lo into ka yena kupela. Yena funa bamba lo maningi into lapa lo sayid ka yena. Lo into ka yena futi yena azi pela munye skat. Iswa lo into Jesu kuluma ka lo ndaba. Ai hlanganisa lo mpahla ka lo mhlaba fana ka lo mali na lo maningi into, munye skat yena azi mosha, lo skat yena tombile, futi lo munye muntu yena azi tshontshe yena, kodwa hlanganisa lo into ka lo Izulu ka Nkulunkulu, lo into ka lo Nkulunkulu ai azi fika tombile futi lo munye muntu ai azi tshontsha. Pasopa, buka lo ndawu lo tanda ka wena yena kona, futi lo nhliziyio ka wena azi hamba. *uMathewu 19:22.* Lapa lo Joshua 7 tina azi funda lo ndaba ka Achan, lo yena tandile stelek lo mali na lo siliva, na lo mpahla. Yena ifile na zonke lo muntu lo yena kade kona lapa lo kaya ka yena, yena ifile futi. Judas Iscariot lo mfundisi ka Jesu, yena futi ifile ka lo ndaba ka lo tanda mali. Lo MALI aikona mubi, maar lo TANDA KA LO MALI yena lo into yena mubi. Manje maningi muntu na lo mfazi yena tanda enza maningi mali. Yena enza lo betsha ka lo mahash, na lo dhlala lo diysa na lo fafi. Lo moya ka lo selesele yena funa enza lo mali stim lapa lo muntu. Manje lo skat lo muntu yena luza lo betsha na lo mali ka lo diysa, futi lo munye moya yena azi fika lapa ka lo muntu. Yena lo moya lo yena azi bulala lo muntu mahala. Nyaniso, lo moya ka lo selesele yena bisa lo maningi mubi moya yena hlala lapa ka lo nhliziyio ka lo muntu. *UMark 9:38.* Jesu futi kulumile, Pasopa lo moya ka lo selesele, lo muntu aikona pila ka lo ndaba ka lo maningi mpahla. *ULuke 12:15.* Lo munye fanakiso tina azi tola lapa lo Bibe le yena kuluma: Munye ndota kade yena tolile lo maningi into lapa lo ndawu yena tshalile lo mbila (milies). Manje yena cabanga mina azi aka lo makulu ndawu ka lo mpahla ka mina. Lo skat mina qedile mina azi hlala kahle makulu skat. Mina azi idhla stelek, pusa, na jabula stelek. Kodwa Nkulunkulu Yena kuluma: "Manje wena muntu wena

makulu mompara spukuspuk, namhla wena azi ifa.” Manje zonke lo mpahla ka wena, wena azi pata yena? Bani yena azi sebenzisa yena manje? Wena? Aikona! Zonke lo muntu lo yena ai hlankanisile lo mpahla ka lo Nkulunkulu, yena fana ka-lo muntu lo yena lo spukuspuk. *ULuke 12:16-21; UMark 8:36*. Manje lo skat lo muntu tolile zonke lo mhlaba yena ai azi siza yena niks lo skat lo pefumula ka yena ifile. Ai kuluma “Kanjani mina azi pila, ini mina azi idhla, ini mina azi gqoka, maar betele wena funa stelek lo Izulu ka Nkulunkulu. Lo BABA Nkulunkulu Yena azi nika tina zonke lo into ka tina. *ULuka 12:22-34*. Pasopa lo moya ka lo selesele ka lo tanda mali, yena azi bulala wena tshetsha.

→

8. SATAN. Lo Satan; yena lo baba ka lo manga, na lo baba ka lo muntu zonke lo yena tanda lo manga. Lo Satan yena tshova zonke lo sono lapa ka lo muntu, futi yena lo nkosi ka lo nhliziyi ka lo muntu ka lo mhlaba. Jesu kulumile: Lo Satan, yena lo baba ka lo muntu lo yena enza lo mteto ka lo Satan. Lo Satan yena lo mbulali, futi lo nyaniso aziko lapa ka yena. Lo skat Satan kuluma, yena kuluma lo manga, ka lo ndaba yena lo manga, na lo baba ka lo manga. *UJohane 8:14*. Lo manga makulu na lo manga mbijan yena fanana. Maningi muntu yena manga, ka lo ndaba ka lo enza ka yena. Yena enza muhle lo skat wena kona duze, kodwa lo skat wena aziko yena tshintsha. Lo Nkulunkulu ai azi manga, na lo muntu ka Yena, yena ai azi manga. *UTitus 1:12*. Lo skat tina kuluma “tina lo muntu ka lo Nkosi Jesu” maar tina enza lo mteto ka Satan, tina manga, na lo nyaniso aziko lapa ka tina. *1 UJohane 1:6*. Lapa ka lo ndawu ka lo Satan, yena kona loinja, lo mtakati lo mbulali na lo Mfebe na zonke lo muntu lo yena tanda lo manga. *Revelation 22:15; Isambulo 22:15*. Lo Nkulunkulu ai tanda lo muntu lo yena manga. *Proverbia 6:19; Izaga 6:19*.

9. LO NKANYEZI. Lo nkanyezi lapa lo nhliziyi yena lo into Nkulunkulu yena fakila lapa lo muntu. Yena sebenza stelek yena komba tina lo skat into muhle, kodwa lapa ka lo muntu ka lo sono lo layita ka lo nkanyesi aziko, yena ai azi komba kahle. Lo cabanga ka lo into yena valile ka lo ndaba ka lo sono, manje yena ai azi sebenza lo into lungile lapa ka lo mteto ka Nkulunkulu. *Hebr. 10:22*.

10. LO MEHLO. Lo mehlo ka lo Nkulunkulu yena buka zonke

lo into lapa ka lo nhliziyo ka lo muntu. Aziko wan into wena azi fihla lapa lo layita ka lo Nkulunkulu. Yena buka zonke lo cabanga na lo funa enza ka lo nhliziyo ka lo muntu. Lo skat wena enza mubi into lapa lo busuku, lapa lo ndawu lo munye muntu yena ai azi buka wena, na lapa futi lo mehlo ka lo Nkulunkulu yena azi buka wena. Lo Nkulunkulu Yena azi zonke lo into ka wena.

11. LO PIKININI LIMO KA LO MLILO. Lo pikinini limo ka lo mlilo yena komba lo Tanda ka lo Nkulunkulu. Lo Nkulunkulu yena tanda lo muntu stim kodwa Yena ai tanda lo sono ka lo muntu. Yena nqaba lo sono, kodwa Yena ai funa lo muntu ifa ka lo ndaba ka lo sono ka yena, maar Yena funa wena penduka wena pila lapa ka Jesu Kristu. Jesu fikile ka siza, ka sindisa lo muntu ka lo sono. Lo jabula makulu, yena kona lapa lo ndawu ka lo Izulu, lo skat lo wan muntu pendukile. Lo pikinini limo ka lo mlilo, kuluma ka lo Gazi ka lo Nkosi Jesu, "Lo Gusha ka lo Nkulunkulu" lo Yena susa lo sono ka lo zonke muntu lapa ka lo mhlaba.

12. LO NGELOZI — ANGELO. Lo ngelozu komba lo izwi (lo kuluma) ka lo Nkulunkulu Yena funa kuluma lapa lo muntu zonke Yena funa zonke muntu yena penduka yena vuma lo layita na lo tanda ka lo Nkulunkulu Yena ngena lapa lo nhliziyo ka lo muntu.

13. LO IJUBA. Yena lo nyoni yena komba lo MOYA NGCWELE. Lo moya ka lo nyaniso yena kipa lo sono, yena kombisa zonke lo into mubi na muhle lapa ka lo nhliziyo. Lo moya ka lo Ngcwele Yena aziko pakati lapa lo nhliziyo lo skat lo sono, na lo nkosi ka lo sono, lo Satan yena kona pakati.

Skat lo nhliziyo ka wena gcwalile ka lo sono fana lo foto nombolo 1, betele wena kala lapa lo Nkulunkulu, vula lo nhliziyo lapa ka Jesu, futi vuma lo layita ka lo Nkulunkulu yena fika pakati. Tandaza Nkosi Jesu Kristu Yena azi siza wena, Yena azi sindisa wena. Lo Nkulunkulu Yena funa siza wena manje, futi yena funa tshintsha lo nhliziyo ka wena fana Yena kulumile lapa lo Buku ka Yena. Yena nika wena lo nyu wan nhliziyo na lo nyu wan moya pakati ka wena.



LO FOTO NOMBOLO 2.

Lo foto kombisa tina lo nhliziyo ka lo muntu lo yena qala funa lo Nkulunkulu manje. Lo ngelosi yena bambile lo nayif (mese) lo yena fana ka lo izwi ka lo Nkulunkulu, lo yena azi sika pakati lapa lo into ka lo nhliziyo ka lo muntu *Hebr. 4:12*.

Tina kumbula lo izwi ka lo Nkulunkulu kuluma, lo nkokelo

(lo pay batala) ka lo sono yena lo ifa. Futi zonke lo muntu yena azi ifa wan skat kodwa muva ka loko yena kona lo mgweba. *Hebr. 9:27*. Lo ndawu ka lo muntu ka lo sono, lapa yena azi hamba lo skat yena ifile, yena lo ndawu ka lo tshisa holo ka lo Satan.

Lapa lo munye sandhla ka lo Ngelosi yena kona lo skop ka lo muntu lo yena ifile. Yena kumbula tina, tina zonke tina azi ifa munye langa. Lo mzimba ka tina lo tina basopa yena stelek, yena azi pela munye skat, futi lo petu ka lo hlabati yena azi idhla yena, kodwa lo moya ka tina yena ai azi ifa. Lo moya ka lo muntu yena pila lapa ka lo Izulu, **noma** lapa yena azi hlupaka kona makulu skat, lo zonke skat.

Lapa lo foto tina buka lo muntu yena penduka manje. Lo tanda ka lo Nkulunkulu yena fikile, lo Moya Ngcwele qala manje layita lapa lo nhliziyo lo yena mubi. Lo layita ka lo Nkulunkulu yena ngena pakati yena kipa zonke lo mnyama lo busuka lapa. Lo skat wena layita lo ges lo mnyama azi baleka. Lo sono lo yena fana lo maningi nyamazan yena azi baleka manje. Vuma Jesu na lo layit ka yena, yena ngena lapa lo nhliziyo ka wena, wena azi buka, zonke lo mnyama yena azi puma. Jesu kuluma: "Mina lo LAYITA ka lo mhlaba, lo yena landela Mina, yena ai azi hamba lapa ka lo mnyama." *uJohane 8:12*. Lo skat wena trayisha kipa lo mnyama ka lo stim ka wena, wena azi hluleka. Lo Jesu Kristu kupela, Yena azi jobpa lo makulu into lapa ka lo nhliziyo ka wena. Jesu Yena fana ka lo langa lo yena layita stelek. Lo skat Jesu Yena kade kona lapa ka lo mhlaba, munye skat yena kipile zonke lo muntu lo yena tengisa lo nkabi, na lo gusha, no lo nyoni lapa lo tempele ka lo skol. Yena kuluma, lo tempele yena lo kaya ka lo tandaza. *uMathewu 21:13*. Lo nhliziyo yena fana ka lo tempele ka lo Nkulunkulu Yena funa hlala pakati, Yena funa lungisa yena, Yena funa gwalisa yena na lo layita ka Yena, na lo tanda ka yena, na lo jabula ka Yena. Lo Jesu Yena fikile yena xolela lo sono ka tina, futi yena kipa tina panzi ka lo mteto ka Satan, Yena beka tina pezulu ka lo mandhla na lo mteto ka lo sono. Lo sono aziko lo nkosi ka tina, lo skat Jesu fikile lapa lo nhliziyo ka tina. *uJohane 8:36*..

LO FOTO NOMBOLO 3.

Lo foto kombisa tina lo muntu lo yena funa penduka nyaniso stelek. Lo muntu yena bukile zonke lo mubi, kanjani yena mubi



zonke lo sono ka yena. Jesu Yena ifelile ka lo ndaba ka lo muntu. Yena kumbula lo stik lapa Jesu Yena ifile. Manje lo muntu yena funa zonke lo sono ka yena puma. Lo tanda ka lo Nkulunkulu. lapa lo Jesu Kristu yena jobpile, lo muntu yena buka manje lo Jesu funa siza yena. Manje lo skat lo muntu yena funda lo BI-BELE yena azi buka lo ndaba ka yena, kanjani yena hambile kude munye ndhlela, lo yena dibanisa na lo ndhlela ka lo Nku-

lunkulu. Lo skat yena buka kanjani yena lahlele, yena azi kala, manje lo Jesu Yena fika duze, Lo tanda na lo Tula ka lo Nkulunkulu azi ngena manje, futi lo muntu qala bona lo Gazi ka lo Jesu Kristu, lo Yena washa tina, zonke lo sono ka tina azi hamba kude. *1 uJohane 1:7.*

Lo Nkulunkulu Yena azi fika duze ka lo muntu lo skat lo nhliziyo ka lo muntu dabula. Yena azi siza lo muntu. *Psalm 34:18; uIsaja 66:2.* Manje lo Moya Ngcwele, Yena kuluma kahle lapa lo muntu, Yena tshela: “Ndota, (mfazi) jabula, zonke lo sono ka wena Mina sulile, xolile.” Manje lo muntu yena azi buka nyaniso lo makulu mtwalo ka lo sono lo yena kada kona, zonke yena sukile, ka lo ndaba ka Jesu lo Yena twalile lo sono. “Lo Nkulunkulu fakile lo sono ka tina zonke, pezulu ka Jesu.” *uIsaja 53.*

Manje lo MOYA NGCWELE na lo TANDA ka lo Nkulunkulu azi hlala lapa lo nhliziyo lo yena enzile klin ka lo Gazi. Futi lo muntu yena tola lo nyaniso ka lo ndaba lo skat tina funda lapa. *uJohane 3:16.* Zonke lo yena tandaza Jesu, yena ai azi lahleka yena tolile lo pila ka lo Izulu. Ndaba lapa lo Jesu, “tina kona lo masizan ka lo Gazi ka Yena, na lo xolela ka lo sono, lapa ka lo musa ka yena *Efesu 1:7* Nayniso, lo muntu yena lo nyu wan manje, madala skat, yena kade hamba lo ndhlela ka lo sono na lo mhlaba, maar manje yena funa pila Nkulunkulu, yena funa hamba lo ndhlela ka lo Nkulunkulu, “Lo Yena tandile tina qala.” Manje lo muntu ai azi tanda lo into ka lo mhlaba, maar yena tanda Nkulunkulu na zonke lo into ka lo Nkulunkulu.

Lo skat wena buka kahle lo foto nombolo 3, wena azi buka zonke lo izilwana ka lo sono yena pumile lapa lo nhliziyo, kodwa lo Satan yena kona duze, yena linda lo skat wena ai pasopa, yena azi ngena futi tshesha. Yena lo ndaba Jesu Yena kuluma lapa lo muntu ka lo skol: “Kankela, tandaza, ai vuma Satan, gxosha yena, yena azi baleka kude.”

LO FOTO NOMBOLO 4.

Lo foto yena kombisa tina lo muntu, lo yena totile lo pila ka Jesu. Yena vuma zonke skat, “Lo Jesu Yena ifelile mina, manje mina futi, mina ifile lapa lo sono, mina pila kahle lapa lo lunga ka lo Nkulunkulu. *1 uPeter 2:24; Galatia 6:14.* Lo mteto ka Nkulunkulu Yena kuluma: “Hamba zonke skat na lo Moya, ai gcwalisa lo maningi into ka lo nyama na lo sono. *Galatia 5:*

Tina ifile lapa lo stik na Jesu: *Gal. 2:20*.

Nina ifile, nina fihlile na Kristo lapa lo Nkulunkulu. *Col. 3:3*.

Tina ifile lapa ka lo sono, maar tina pila lapa ka lo Nkulunkulu na lo Jesu Kristu.

Rom. 6:11



16, 25. Manje tina azi buka zonke lo into lapa ka lo nhliziyo ini yena kombisa. Lo stik sayid, yena lo ndawu lo mubi muntu yena kade bopa lo Jesu. Lo swebhu lo yena kade tshaya Jesu na yena, yena kona lapa lo foto.

Lo nkosi Herod na lo muntu ka yena zonke, yena sondela duze ka Jesu, yena hlega, yena kuluma mubi, futi yena dhlala na Jesu. Zonke yena kuluma: "HO! Buka lo Nkosi ka lo ma-Juda." Lo muntu futi yena fela-mate lapa ka Jesu, yena tshaya Jesu lapa lo skop. Muva ka loko, yena fasa ka lo spikil lo Jesu

lapa lo stik. Maningi muntu lo yena kuluma tina lo muntu ka lo skol, tina idhla lapa lo tafula ka lo skol, tina hlabelela lo ngoma (nyimbo), maar lo muntu jobpa lo into ka Satan futi. Lo skat lo muntu enza fana ka lo, yena fasa lo Jesu lapa lo stik futi manje. Buka! Ai zonke lo yena kuluma, Nkosi, Nkosi, yena azi ngena lapa lo Izulu, kodwa lo kupela lo yena enza lo mteto (lo ntando) ka lo Nkulunkulu, LO BABA KA LO IZULU. Munye into tina buka lapa ka lo foto yena lo saka ka lo mali, lo Judas kade patile, lo skat yena tengisa lo Jesu lapa lo muntu lo yena funa bulala Yena. Yena tengisile Jesu ka lo terti shellen. Judas kade tanda mali stelek, manje, ka lo ndaba ka lo mali yena enzile lo sono. Lo layita na lo tsheyin lapa lo foto yena lo into lo masosha yena patile lo skat yena bambile Jesu busuku.

Lo madayisa ka lo betsha, yena lo into lo masosha yena jobpile lo skat yena dhlala, bani yena azi tola lo ngubo ka Jesu. Madala skat lo ISWI ka lo Nkulunkulu kulumile: "Lo muntu azi bamba lo ngubo ka Yena (Jesu) futi yena azi tshaya lo mada-yisa ka lo betsha lapa lo munye ngubo ka Jesu. *Psalm. 22:18.*

Lo muntu yena lahla Jesu, maar yena tata zonke lo mpahla ka Yena. Lo muntu kuluma: "Tina ai funa Jesu, tina ai funa Yena lo Nkosi ka tina." Na namhla futi lo muntu yena fana ka lo. Yena funa zonke lo INTO ka lo Nkulunkulu (lo langa na lo manzi) (lo mvula) kodwa yena ai funa lo Nkulunkulu lo Nkosi pezulu. Maningi muntu yena funa Nkulunkulu Yena siza yena, kupela lo skat yena kona lo nkatazo. Lo mkonto nayif yena lo into lo masosha yena kade tshaya Jesu na yena tot lo Gazi na lo manzi yena pumile lapa lo nhliziyo ka Jesu *uJohane 19:33-37.*

Lo Peter yena kade phika lo Jesu tri skat kodwa muva ka loko yena pendukile yena kade kala stim. Kanjani? Wena fagaz lo Jesu lapa lo jobpa? Wena fagaz Jesu na lo mlomo ka wena? Munye skat wena futi wena phika Jesu ka lo ndaba wena saba lo mabroer ka wena. Iswa lo into Jesu Yena tshela: Zonke lo muntu lo yena fagaz MINA (Jesu) lapa ka lo munye muntu, MINA azi fagaz lo gamu ka lo muntu lapa ka lo Nkulunkulu, kodwa zonke lo yena ai fagaz MINA lapa ka lo muntu MINA futi MINA AI AZI fagaz yena lapa lo BABA ka lo Izulu. *uMathew 10:32-33.* Futu! Lo yena ai azi tata lo stik ka lo ifa, lo yena ai azi landela MINA, Mina azi yeka yena. *uMathew 10:38.* Zonke lo yena ima pezulu ka lo LITSHE lo Jesu Kristu yena azi jabula, Mina azi busise yena.

Tanda, jabula, tula,
kolwa, tandaza.
Gal. 5:22-23.

Pata kahle, muhle,
helepa, ai kona
pakamisa.



LO FOTO NOMBOLO 5.

Yena lo foto ka lo nhliziyo ka lo muntu lo yena muhle ka lo ndaba ka lo washana lo siza ka lo musa ka lo Nkulunkulu. Yena lo tempele ka lo Nkulunkulu nyaniso. Lo Nkulunkulu

Yena fikile, Yena hlala lapa ka lo nhliziyo. Lo **BABA** lo **NDOTA** na la **MOYA NGCWELE** fikile hlala lapa lo nhliziyo.

Lo skat lo muntu yena tanda MINA, yena enza lo mteto na lo izwi ka Mina, lo Baba Yena azi tanda lo muntu. Lo Baba Yena azi ngena pakati lo nhliziyo ka wena, Yena azi hlala na wena *uJohane 1:23*. Lo Nkulunkulu Yena busisa, Yena jabulisa, Yena pakamisa lo muntu ka Jesu Kristu. *uLuka 1:52*.

Lo nhliziyo yena lo tempele nyaniso ka lo Nkulunkulu. Zonke lo sono pumile. Manje lo Moya Ngcwele, Yena kona lapa lo ndawu, madala skat yena kade kona lo izilwane mubi ka lo Satan. Manje lo moya ka lo manga aziko. Lo moya ka lo nyaniso kona. Lo nhliziyo tshintshile, aziko lo ndawu ka lo doti kodwa lo ndawu muhle, lo zitelo maningi muhle, yena kona manje. Lo zitelo yena lo muhle into lapa lo nhliziyo, fana ka lo tanda, lo jabula, lo tula, lo ai kona pakamisa, lo helepa munye, lo tandaza, lo kolwa na maningi futi muhle into, zonke lo yena muhle lapa lo mehlo ka lo Nkulunkulu. Yena lo katsha nyaniso lapa lo VINI, lo VINI NKOSI JESU KRISTU.

Lo skat wena funa hamba kahle wena azi, lo skat Jesu na lo iziw ka Yena, yena kona pakati lapa lo nhliziyo ka wena. *uJohane 15:1-10*. Lo skat wena gwalisile lo Moya Ngcwele wena kona lo stelek wena azi yeka lo sono, wena azi hamba ka lo MOYA Ngcwele. Lo kolwa — tandaza Jesu, yena lo stim ka tina, Yena azi siza tina zonke skat tot lo Nkosi Jesu Yena buya. Manje tina phila lapa lo tanda ka lo Nkulunkulu lo yena ai azi pela munye skat. Zonke lo yena kona Jesu na lo Moya Ngcwele lapa lo nhliziyo ka yena, yena azi jabula. *uMathewu 5:8*. Lo nkosi David ka lo madala skat yena kade kuluma: “Enza lo klin nhliziyo lapa ka mina, futi nika mina lo moya muhle pakati.” *Psalms 51:10*. Aziko muntu yena azi washwa lo nhliziyo ka yena, aziko futi lo yena azi enza lo nhliziyo ka yena klin, kupela lo skat tina kala lapa lo Nkulunkulu fana lo David enzile, lo Nkulunkulu, Yena azi jobpa lo into lapa lo nhliziyo ka tina. Nkulunkulu Yena funa siza wena, Yena kuluma: “Mina azi washwa wena, wena azi fika klin, zonke lo doti ka wena na lo mubi nkosi, Yena azi sula na kipa futi. Lo nyu wan nhliziyo Mina nika wena, nalo nyu wan moya, Mina azi faka pakati ka wena. Mina azi susa lo nhliziyo ka lo litshe, Mina azi nika wena lo Moya ka Mina, wena azi hamba kahle lapa lo ndhlela ka Mina, wena azi enza lo mteto ka Mina *uEzekiel 36:25-27*. Yena lo into Nkulunkulu Yena

fundisa tina lapa lo Testament nyu wan, lo skat Yena enzile lo into ka lo Gazi ka lo Ndota mtwana ka Yena, lo Jesu Kristu. Futi lo ngelosi-angelo, Yena kona, Yena jobpa, Yena siza zonke lo muntu lo Yena azi hamba lapa lo Izulu. *Psalm 36:7, 91:11; Daniel 6:22; uMathewu 2:13; 13:19; 18:10; Izenzo 5:19; 12:7-10.* Futi lo Satan tina buka yena kona duze lapa ka lo nhliziyo. Yena funa ngena lo skat lo muntu yena ai basopa kahle *1 uPeter 5:8; uJames (Jokoba) 4:7.*

FOTO NOMBOLO 6

Lo foto yena kombisa tina lo skat lo muntu ka lo tandaza, ka lo skol yena yeka lo muhle ndhlela, yena buya enza lo mteto ka Satan. Lo wan lihlo ka yena azi vala manje. Yena ai kona tshisa stelek lapa lo Nkulunkulu, yena qala katela manje. Lo munye lihlo yena buka lo into ka lo mhlaba yena funa buya lapa. Yena qala tanda lo mubi into ka lo madala skat. Lo layita futi yena cima manje. Lo mandhla ka lo yeka lo mubi mteto yena aziko manje. Yena qala izwa lo mteto ka Satan futi. Ya! Yena hamba skol-church maar yena manga, la tanda ka lo Nkulunkulu aziko stim. Yena enza lo into ka lo mhlaba, maar yena kuluma mina lo muntu ka lo tandaza. Lo muntu yena hamba muva, yena ai tandaza yena joyina yena hamba na zonke lo munye muntu lo yena jobpa lo into ka Satan. Lo pikoko yena ngena futi. Yena kohlisa lo muntu, yena kuluma lungile wena azi enza lo mubi into wan skat, kusasa wena azi yeka futi. Ho! Lo into lo maplan ka Satan. Yena funa bamba lo muntu ka lo manga ka yena. Lo muntu yena qala kuluma mubi futi. Yena funda mubi into ka lo mubi buku futi. Yena jonkolo, yena pusa, yena hamba zonke lo ndlela ai muhle.

Nayniso, tina funa pasopa kahle lo Satan yena ai buya pakati, yena hlala pandhle sayid. Lo skat tina nika lo Satan lo pikinini munwe ka tina Yena azi bamba lo sandhla ka tina. Yena dontsa tina lapa lo tshisa holo ka lo mlilo ka yena, tina azi ifa lapa. Manje Nkulunkulu Yena tshela tina: Baleka lo into ka lo Satan, ai dhlala na lo sono wan skat. Gijima lapa Jesu, Yena azi siza wena, wena azi wina. Lo skat lo muntu yena vumile Satan ruti, yena azi hlupa lo munye muntu ka lo skol. Yena saba ini lo munye mabroer yena azi tshela, manje yena saba lo muntu yena ai saba Nkulunkulu. Lo tuka na lo kwata futi yena buyile. Lo njoka ka lo manga yena fikile futi na lo tanda mali futi.



“Buka, tandaza, wena ai ngena zonke lo mteto ka Satan.”
uMathewu 26:41. Pasopa, ai kuluma mina kona stelek, munye skat wena azi iwa 1 Kor. 10:12. Betele tina ima lapa lo stelek ka lo Nkulunkulu, Yena azi nika tina lo stim lo skat lo Satan yena fika na lo maplan ka yena. Efesu 6:11-18.

FOTO NOMBOLO 7.

Yena lo nhliziyo ka lo muntu lo yena wan skat kade vumile



Nkulunkulu kodwa manje yena vumile Satan futi. Lo Satan yena lo nkosi manje. Lo muntu yena fanana lo muntu lo yena kade iziwile lo evengeli maar yena ai vulile, lo nhliziyo ka yena fana na lo litshe. Jesu kuluma Yena tshela: “Lo skat lo mubi moya yena puma yena azi hamba zonke ndawu yena funa lo ndawu ka lo pumula, maar lo skat yena ai tolile lo ndawu ka lo pumula, yena azi buya futi lapa lo nhliziyo lo yena kade yeka. Futi yena azi tata munye seven mubi moya ka Satan, yena fika na yena, yena

ngena lapa lo nhliziyo lo yena kade washile ka lo Gazi ka Jesu. Lo nhliziyo ka lo muntu fana ka lo, yena kade mubi madala skat, maar manje yena mubi stelek. *uLuka 11:24:26.*

Nyaniso, lo Bibeke kuluma lapa 2 *uPetro 2:22.* "Loinja yena buya idhla lo skaf lo yena kipile, na lo inglube futi yena buya lapa ka lo moddor (daga) yena lala pantsi." Zonke lo muntu yena yekile lo ndhlela ka lo Nkulunkulu, na zonke lo yena aziko pendukile lo nhliziyo ka yena, yena fanana na lo Foto Nombolo 7. Lo sono fikile stim, na lo mteto lapa lo nhliziyo yena lo sono. Munye skat wena azi buka lo sono ka lo muntu, lo skat wena buka lo buso (face) ka yena. Lo Moya Ngcwele lo ijuba yena puma, ka lo ndaba yena ai azi hlala lo skat lo Satan buyile. Lo nhliziyo ai azi jopa lo tu Nkosi wan skat.

Lo skat tina funda lapa lo Bibeke *uLuka 15:18* tina buka lo wan muntu yena enzile lo spukuspuk yena enza lo sono, kodwa manje yena kuluma mina azi buya lapa lo kaya ka lo Baba, mina azi tshela Yena lo sono ka mina. Nyaniso yena enza lo into na lo Baba yena xolela yena.

Lo foto yena kombisa tina lo muntu lo yena ai funa Nkulunkulu, yena kona lo ndhlela maar yena ai funa izwa lo into ka lo Nkulunkulu, lo skat Jesu biza yena. Ya, yena kona lo mehlo maar yena ai azi buka upi yena azi hamba lapa lo ndhlela ka lo tshisa holo ka Satan. Ya, lo Satan, yena lo nkosi ka yena.

Lo baba ka lo manga yena bambile lo ndawu ka lo Moya Ngcwele. Zonke lo izilwane ngenile manje, futi lo nhliziyo ka lo muntu yena bopile ka lo tsheyin ka lo ngelozu ka Satan. *Hebr. 15:28-29; 2 Petro 1:14.* Ho! Lo skat wena buka lo nhliziyo ka wena, yena fana ka lo, betele wena kala lapa lo Nkulunkulu, Yena azi siza wena stelek. Yena azi kipa lo Satan, na zonke lo ngelozu mubi ka yena futi yena azi kipa. Kuluma: Kala! "Lo skat Wena funa, Wena azi enza lo nhliziyo ka mina klin." Wena azi izwa lo into Nkulunkulu Yena azi kuluma lapa wena. "Yena kuluma, "Mina washwa wena klin." *uMarko 1:40-41.* Maar lo skat wena enza lo nhliziyo ka wena litshe, na tanda lo mnyama, aziko yena azi siza wena, niks." Kupela lo ifa wena azi tola ka lo ndaba ka lo sono ka wena. *Rom. 6:23.*

LO FOTO NOMBOLO 8.

Yena lo muntu lo yena duze ka ifa manje. Lo silonda yena kona na lo saba futi stelek. Lo ifa yena fika lo skat lo muntu ai buki-



le yena azi fika. Kupela lo hlupeka yena kona manje. Zonke lo manandi into ka lo sono aziko maje, lo hlupeka ka lo tshisa holo ka Satan (hell) yena kona. Munye skat yena funa tandaza maar

yena ai azi, ndaba lo Satan yena tshova yena kupeka, lo Satan ai funa yeka yena.

Futi lo mfundisi yena ai azi siza yena manje, ndaba lo skat ka lo penduka yena hambile. Ho! Nyaniso yena buka lo into kupela, yena mubi stelek yena azi ifa, lo Nkosi Jesu aziko. Pasopa, wena ai yeka lo skat wena azi penduka, na wena futi wena hlupeka stelek.

Funda lapa *uMathewu 25:41* "Suka nina zonke mubi muntu, hamba lapa lo ndawu ka lo mlilo ka Satan, lapa yena kona zonke lo mubi ngelozu ka yena" Munye skat funda: *Hebr. 9:27*.

LO FOTO NOMBOLO 9.


Nango lo nhliziyo ka lo muntu ka lo skol. Zonke lo ngelozu ka Satan yena funa ngena kodwa lo muntu ai vuma yena ngena. Lo muntu yena ima lapa lo Jesu Kristu, yena temba lo stelek ka Jesu, lo Yena ifelile yena. Lo muntu, yena ai buka, lo sayid na lo sayid, maar yena buka lapa Jesu kupela, lo masizan ka yena. *Hebr. 12:1-2*. Zonke lo mteto ka Satan yena ai azi dontsa yena niks. Lo sono aziko lo stim, lapa lo muntu, lo yena buka lapa Jesu. Lo wan ngelozu yena buya na lo tshwala maar ai kona, lo muntu ai vuma yena. Kumbula lo Jesu, Yena kuluma: "Zonke lo muntu ka Yena, yena azi jabula lo skat lo munye muntu yena hleka yena, na lo skat lo muntu ka lo Satan yena kuluma manga lapa ka lo muntu ka Jesu." *uMathewu 5:11-12*.

Nyaniso, lo sono, lo Satan na zonke lo ngelosi ka yena, yena ai azi dibanisa tina na lo Nkulunkulu, lo skat Jesu Yena lo Nkosi ka tina. Bani yena azi susa tina lapa ka lo tanda ka lo Jesu? Lo hlupeka? Lo lamba? Lo aziko ngubo? Na upi into? Niks! Zonke lo into yena ai azi susa tina lapa lo Jesu lo skat tina tanda Yena stim. *Rom. 8:35-37*.

Lo NKANYESI lapa lo foto 9 yena layita muhle. Lo Moya Ngcwele, Yena gwalisa lo nhliziyo ke yena. Lo muntu lo yena ima lapa lo sayid ka Jesu, yena ai azi hlupeka *Rev. 2:7, 11, 17, 26; Rev. 3:5, 12, 21*.

LO SAKA KA LO MALI. Yena kuluma: Zonke lo nhliziyo na lo mali ka lo muntu yena nikile yena lapa ka lo Nkulunkulu. Lo muntu manje yena ai mosha lo mali ka yena. Yena siza munye na helepa lo skol ka lo Nkulunkulu.

LO SINKWA NA LO FISH. Yena kuluma lo muntu yena hamba lo muhle ndhlela, yena ai idhla nyakanyaka futi yena ai



puza tshwala. Yena ai moshala lo mali ka yena lapa ka lo bhema gwayi, na lo muti stelek, maar yena tenga lo skaf muhle. Lo nhliziyo ka yena, yena lo kaya ka lo tandaza. Manje yena tanda stelek tandaza futi yena lo muntu ka lo skol, yena kuluma na lo Nkulunkulu maningi skat.

LO BUKU LO YENA VULILE. Yena lo Bibe! Yena vulile! Yena komba tina lo muntu yena funda zonke skat. Lo skat yena funda lo Bibe yena tola lo stim na lo pila kahle, na lo layita futi lapa lo naywu ka yena. Lo Izwi ka lo Nkulunkulu yena lo sinkwa lapa lo moya ka yena. Yena lo manzi ka lo pakati, yena lo manzi ka lo washa lo nhliziyo. Futi yena lo spielglas (sbuko) lapa yena azi buka yena kanjani.

Yena twala lo stik (spambano) yena azi futi yena vukile na Jesu, yena kona lo nyu-wan pila, yena funa zonke lo into lo ka lo Izulu kupela. Yena ai saba lo skat yena ifa manje, ndaba yena lungisile na Nkulunkulu futi lo tanda ka lo Nkulunkulu yena kona ndaba yena totile lo Moya Ngcwele lapa lo nhliziyo ka yena.

LO FOTO NOMBOLO 10.

Jesu kuluma: "Mina lo vuka na lo pila, lo yena kolwa Mina, lo skat yena ifa, yena azi pila." "Zonke lo yena pila, yena kolwa futi, yena ai azi ifa niks." *uJohane 11:25-26*. Lo yena izwa lo Izwi ka Mina yena kolwa lo Nkulunkulu lo yena tumile Jesu, lo muntu yena kona lo pila ka lo Izulu, futi yena ai azi lahleka mubi ndawu, kodwa yena pumile lapa lo ifa yena ngenila lapa lo pila kahle. *uJohane 5:24*.

Lo muntu ka lo tandaza-skol yena ai azi saba lo ifa, yena bonga Nkulunkulu ndaba yena tola lo mandhla lapa lo Jesu Kristu zonke skat. *1 Kor. 15:54-57*. Lo muntu lo yena hamba lo ndhlela ka lo Nkulunkulu yena ai azi saba ifa, yena azi jabula lo skat yena hamba lapa lo Izulu pezulu, lapa lo ndawu ka Jesu ndaba yena lo ndawu yena betele. *Philipa 1:23*. Lo muntu ka lo skol yena funa buka lo Jesu kupela, lo yena ifelile ka lo ndaba ka lo sono ka yena. Lo Moya Ngcwele kuluma: "Ai katala, kolwa Nkulunkulu zonke skat *uJohane 14:1-4*. Nyaniso, tina ai bukile munye skat ini Nkulunkulu yena azi nika tina lo skat tina tanda Yena stim. *1 Kor. 2:9*. Lo Izulu yena muhle kanjani, tina ai bukile muhle fana ka lo Izulu lapa lo mhlaba.

Lapa lo foto tina buka lo ngelosi ka lo Nkulunkulu lo yena fikile landa lo muntu lo skat yena azi ifa lapa ka lo mhlaba. Lo ngelosi yena hambisa lo muntu ka lo Nkulunkulu lapa lo Izulu. Manje lo skat lo moya ka yena, yena ngena lapa lo Izulu, yena izwa lo Nkulunkulu Yena kuluma: "Muhle, wena enzile kahle



wena azi ngena lapa lo jabula ka lo Nkosi ka wena.” *uMathewu 25:21*. Satan yena ai azi hlupa kataza yena manje. Nyaniso yena azi hlala muhle yena pumula lapa lo Izulu. *Rev. 14:13*. Kanjani?

Wena azi nika lo nhliziyo ka wena lapa lo Jesu? Yena kuluma: "Nika Mina lo nhliziyo ka wena." *Proverbia 23:26*. Lo muntu yena temba lo nhliziyo ka yena, yena lo spukuspuku, maar lo muntu lo yena temba Jesu, yena azi hamba lo ndhlela muhle yena azi sinda.

Yeka manje lo sono ka wena, bamba lo lungile ka Jesu. Nyaniso lo payi lo batala ka lo sono yena lo ifa, maar lo Nika ka lo Nkulunkulu yena lo pila ka lo Izulu lapa lo Jesu Kristu. *Roma 6:23*. Buya lapa lo Jesu Kristu manje, manje! Yena ai funa wena lahleka lapa lo ndhlela ka Satan. Lo skat wena kuluma: "Ya mina azi lungisa munye langa." Pasopa, wena azi ifa, manje ini wena azi enza lo skat wena ifile? Wena azi vuma Jesu lo skat wena aziko? Jesu Yena bisa wena, Yena ima duze Yena tshaya lapa lo nhliziyo ka wena, Yena funa ngena manje. Vuma Yena manje. Ai linda munye langa. Puma manje lo sayid ka Satan, fika manje lapa Jesu, wena azi jabula stelek. Zonke lo muntu ka lo Nkulunkulu, Yena azi siza yena lo skat lo muntu vuma Yena. Buka zonke skat lapa lo Jesu. Yena lo NDHLELA na lo NYANISO, na lo PILA. Jesu lo NKOSI YENA buya kona manje, YENA azi landa lo muntu ka Yena. Buka lapa lo NKOSI JESU, Yena azi siza wena zonke malanga.

A SPECIAL WORD FROM ANGP
UN MONDE SPÉCIAL DE L'ANGP
UMA PALAVRA ESPECIAL DA ANGP

This booklet "The Heart of Man" is available in over 538 languages and dialects spoken throughout the world (Africa, Asia, The Far East, South America, Europe, etc.) Our Heart Book is now also available on cell phones, tablets, etc from www.angp-hb.co.za or as an APP "Heart of Man" on Android phones.

Le livre du "Coeur de l'homme" peut être obtenu en plus de 538 langues et dialectes parlés dans le monde entier, à savoir: Afrique, Amérique, Asie, Extrême Orient, Europe. Notre Livre du Coeur est maintenant aussi disponible sur votre Téléphone cellulaire, plaques, etc. de www.angp-hb.co.za ou comme une Application "Heart of Man" sur téléphones Android.

Este livro "O Coração do Homem" é obtido em mais de 538 línguas e dialetos falados em todo o mundo, a saber: (África, Ásia, América do Sul, Extremo Oriente, Europa, etc.). O nosso Livro O Coração do Homem também está agora disponível em telefone celular, tablets, etc. de www.angp-hb.co.za ou como um aplicativo "Heart of Man" nos telefones celulares Android.



The 10 heart pictures contained in this booklet are also available in the form of large coloured picture charts (86 x 61cm) bound together in a set of 10 pictures. These "Heart Charts" can be obtained with European or African features and are particularly suitable to be used in conjunction with the Heart Book for class-teaching, open air evangelization etc. Kindly contact us to ascertain the latest subsidized price of this chart.

Les 10 images du coeur qui figurent dans ce livre peuvent être obtenues en tableaux de couleur, format 86 x 61 cm, avec des physionomies européennes ou africaines. Ils peuvent être utilisés en même temps que le livre du coeur pour des classes bibliques, a

l'ecole du dimanche ou lors de reunions de plein air. Soyez aimable de nous contacter pour assurer les derniers prix en cours du tableau.

As 10 imagens do coracao, contidas neste livro podem ser obtidas num conjunto de 10 imagens em colorido no tamanho de (86 x 61 cm). Estes "Cartazes do Coracao podem ser obtidos com caracterfsticas Europeias e Africanas e podem ser usados em conjuncao com o mesmo livro em classes de ensino biblico, evangelizacao ou ao ar livre. Agradecemos que nos contacta- se para confirmacao do ultimo preco dos cartazes.



Kindly write to us if you are able to assist us with further translations of our free Gospel literature, informing us of the language into which you could translate this Gospel literature. Your assistance would be appreciated.

If you have found salvation in Christ, or have been otherwise blessed through our Gospel literature, please let us know. We would like to thank God with you, and remember you further in our prayers.

Nous vous invitons a nous contacter pour faire des arrangements concernant de nouvelles traductions de notre litterature, nous informant de la langue dans laquelle vous pouvez traduire cette litterature evangelique. Votre aide sera beaucoup appreciee.

Si vous avez trouve le salut en Christ ou si vous avez ete beni par notre litterature, nous vous prions de nous le faire savoir. Nous aimerions remercier Dieu avec vous et prier pour vous.

Nos vos convidamos a nos contactar, afim de fazer qualquer arranjo concernente a novas traducoes de nossa literatura em outras lnguas. Vossa assistencia sera muito apreciavel.

Se tem encontrado a salvacao em Cristo, ou se tem sido abençoado por intermedio da nossa literatura evangelica, faca o favor de nos

informar. Pois nos gostaríamos de agradecer a Deus juntamente convosco, e lembra-lo sempre em nossas oracoes.



For free Gospel literature, books and tracts in over 538 languages, write to:

Pour obtenir gratuitement de la litterature evangelique, des livres et des traites en plus de 538 langues, ecrivez a:

Para obter gratufamente a literatura evangelica, livros e folhetos em mais de 538 lnguas diferentes escreva para:

ALL NATIONS GOSPEL PUBLISHERS

P.O. Box 2191

PRETORIA

0001

R.S.A.

info@angp.co.za

A Gospel Literature Mission financed by donations

Une Mission de litterature evangelique financee de dons

Missao de literatura Evangelica financiada por donativos

(Reg. No. 1961/001798/08)